



Daha bir qələbəmiz koronavirus üzərində olacaq

Müzəffər Ordumuzun qələbəsindən sonra bizim mübarizəni hamılıqla davam etdirməli olduğumuz daha bir düşmən də qalır. Bu, bütün dünyanı çənginə almış koronavirus pandemiyasıdır.


Təhlükəli xəstəliyin Çinin Uhan şəhərində ilk işartılarının görünməsindən artıq bir ildən çox vaxt ötür. Bu müddət ərzində koronavirus pandemiyası planetimizdə böyük dəyişikliklərə səbəb oldu. Müxtəlif ölkələrdə on minlərlə insanın həyatına son qoydu. Əfsuslar olsun ki, pandemiya Azərbaycandan da yan keçmədi. Hazırda isə bir çox ölkələrdəki kimi bizdə də koronavirusun növbəti dalğasının yayılmasına şahidik. Dövlətimizin həyata keçirdiyi qabaqalayıcı tədbirlər sayəsində Azərbaycan bu xəstəliklə mübarizədə ən az itki verən ölkələrdən olsa da, təhlükənin miqyası kifayət qədər böyükdür. Artıq gündəlik yoluxma statistikasını iki mini keçir.

İkiqat məsuliyyətli olmalı

Vətəndaşlarımız indi xəstəlikdən qorunmaq üçün tətbiq olunan qaydalara riayət edilməsi məsələsində ikiqat məsuliyyətli olmalıdırlar. Çünki işğalçı Ermənistan qarşı hərbi əməliyyatların gərgin mərhələsini yenidən başa vurmuşuq. Amma hələ hərbi vəziyyət davam edir. Apardığı yeni vəziyyətin tənzimlənməsi üçün sayda qəhrəman hərbiçimiz var. Onların bir qisminin müalicəsi xəstəxanalarda aparılır. Tibbi personalın mühüm hissəsi onların sağlamlığının bərpasına cəlb olunub.

Bizim də hazırda onların sağlamlığına ən böyük töhfəmiz özümüzü koronavirusdan qorumaq olardı. Çünki bu xəstəliyə yoluxan hər yeni şəxs bir xəstəxana çarpayısının tutulması, onlara tibbi heyətin onun qayğısına qalması zərurətinin yaranması deməkdir.

Əlbəttə, həm koronavirusa yoluxmuş xəstələrin müalicəsi, həm testləşdirmə prosesinin aparılması və vaxtında qabaqalayıcı tədbirlərin görülməsi üçün dövlətimiz tərəfindən hazırda lazımı addımlar atılır. Ötən bir il müddətində koronaviruslu xəstələrin müalicəsi məqsədilə onlarca yeni xəstəxanalar istifadəyə verilib. Bu dövrdə tibb sektorunda yaranmış yeni vəziyyətin tənzimlənməsi məqsədilə də ardıcıl işlər görülür. Təxirəsalınmaz tədbirlər həyata keçirilir. Bununla belə, nəzərə almalıyıq ki, dövlətin resursları da hüduzsuz deyil. Ona görə indiki günlərdə tibbi personalın əsas diqqəti cəbhədə canları, qanları ilə zəfər qazanmış,



bizi həsrətində olduğumuz böyük qələbəyə yetirmiş yaralı hərbiçilərimizə yönəldə bilməsi üçün heç birimiz sağlamlığımızı etinasız yaşamamalıyıq. Tətbiq olunan karantin qaydalarına ciddi əməl etməliyik.

Qaydalara əməl etmək vacibdir

Bu xəstəlikdən qorunmanın yolları, əslində çox sadədir. Maska taxmaq, sosial məsafə saxlamaq və dezinfeksiya tədbirlərini unutmamaqla koronavirusa yoluxma hallarının qarşısını xeyli dərəcədə almaq olar. Nəzərə almalıyıq ki, hazırda xəstəliyə qarşı mübarizə prosesi də müharibənin başqa bir formasıdır. Əsas fərq odur ki, bu cəbhədə tək əli silahlı əsgər və zabitlərimiz yox, hamımız varıq. Təhlükəli xəstəlik öz simptomları ilə hər birimizə hücum çəkir. Gözəgörünməz düşmənlə hamımız üz-üzəyik.

Hərbi əməliyyatların gedişində cəmiyyətimizin nəbzi döyüş bölgəsində vururdu. Hər birimiz cəbhəyə can atırdıq. Azərbaycanın ərazi bütövlüyü uğrunda haqq davası aparan qəhrəman əsgər və zabitlərimizin yanında olmaq istəyirdik. Onlara necə də fayda verməyimizə çalışırdıq. Qələbəmiz üçün nələrsə etməyə can atırdıq.

Həkim və başqa tibb işçilərimiz də koronavirusla mübarizədə cəbhəsi-

nin fədakar qəhrəmanlarıdır. Azərbaycanın indiyə qədər bu xəstəlikdən ən az itki vermiş ölkələr sırasında olması məhz koronavirusla mübarizədə gecəsini-gündüzünə qatan tibb işçilərimizin əzmkarlığı sayəsindədir. Azərbaycan Prezidenti İlham Əliyevin də vurğuladığı kimi, onlar qəhrəmandırlar.

Tibb işçiləri amansız xəstəliklə çarpışan xəstələrin pənahlıdırlar. Şəfalı əlləri ilə insanları həyata qaytaran qüvvədirlər. Xəstə yaxınlarının ümid yeridirlər. Bəşəriyyət tezliklə bu beladan da qurtulacaq. Biz birliyimizin gücü ilə koronavirusa da qalib gələcəyik və bu günlər hamımız üçün keçmiş haqqında bir xatirəyə çevriləcək. Həkimlərimizin fədakar əməyi isə heç zaman unudulmamaq. Onların insanları xilas etməkdən ötrü çəkdikləri əziyyətləri, saatlarla əyinlərindən çıxarmadıqları xüsusi geyimlərin, çəkdirdikləri maskaların çöhrələrindəki izini, gözlərindəki yorğunluğu, amma, eyni zamanda, xəstəliklə mübarizə əzmini də həmişə sevgi ilə yada salacağıq.

Vətəndaş sayıqlığı

Təəssüflər olsun ki, işğalçı Ermənistanla haqq savaşımızda şəhidlər verdiyimiz kimi, koronavirusla mübarizədə də dünyalarını dəyişənlərimiz oldu. Virulu xəstələrin müalicə-

sində fəal iştirak edən bir neçə həkim və tibb işçimiz bu amansız xəstəliyin qurbanına çevrildi. Ona görə biz öz məsuliyyətli davranışlarımızla bu cəbhənin qəhrəmanlarını da qorumalıyıq. Səhhətimizə etinasızlıq göstərib xəstəliyin miqyasını genişləndirməklə onların da sağlamlığını təhlükə altında qoymamalıyıq. Bu qəhrəmanların bizim dəstəyimizə indi daha böyük ehtiyacları var. Cəmiyyət olaraq biz tibb işçilərimizə köməyimizi, yardımımızı əsirgəməməliyik. Bunun üçün bizdən böyük bir əziyyət tələb olunmur. Hazırkı durumda onlara ən böyük köməyimiz isə özümüzü təhlükəli xəstəlikdən qoruyub işlərini, qayğılarını daha da artırmamağımızdan ibarətdir. Bu, indi fərdi məsələ deyil, böyük vətəndaş məsuliyyətidir.

Koronavirusun yeni dalğasının miqyasını nəzərə alaraq hazırda dövlətimiz karantin tədbirlərini sərtləşdirmək məcburiyyətində qalıb. Virusun yayılmasının və onun törədə biləcəyi fəsadların qarşısının alınması məqsədilə ölkə ərazisində xüsusi karantin rejiminin müddəti 2020-ci il 28 dekabr saat 06:00-dək uzadılıb. Xüsusilə həftəsonlarında ictimai nəqliyyatdan istifadə, həyati əhəmiyyətli fəaliyyət sahələri, o cümlədən aptek və ərzaq mağazaları istisna olmaqla, digər bütün sahələr üzrə yerində xidmətlərin dayandırılması ilə bağlı müəyyən məhdudiyətlər tətbiq edilib. Xüsusi karantin rejiminin qüvvədə olduğu müddətdə ölkə üzrə bütün qapalı və açıq məkanlarda müvafiq qaydada tibbi maskalardan istifadə məcburi hesab olunur. Maskalardan istifadə qaydalarına nəzərət rejimi daha da sərtləşdirilib. Yüksək risk qrupuna daxil olan yaş 65-dən yuxarı şəxslərin zərurət yaranmadan yaşayış yerlərini tərk etməmələri məsləhət olunur. Həmçinin özəl sektorda və digər sahələrdə fəaliyyət göstərən qurum və təşkilatlara da işçilərin say həddininin 30 faizədək azaldılması və digər əməkdaşların məsafədən iş rejiminə keçirilməsi tövsiyə edilir. Bütün bunlar dövlətimizin inzibati qərarları qədər həm də vətəndaş məsuliyyəti ilə bağlı məsələlərdir.

Ümid edirik ki, hər bir vətəndaşımız karantin qaydalarına bundan sonra öz səhhətinə diqqəti qədər həm də yaralı hərbiçilərimizə ehtiramı, xəstəxanalarda insanları amansız xəstəliyin çəngindən almaq üçün çarpışan tibb işçilərinin fədakar əməyinə sayğısı kimi əməl edəcək. Və biz çox tezliklə koronavirus üzərində də zəfər qazanacağıq.

İradə ƏLİYEVA,
"Azərbaycan"